

**Bretar bora nú aftur við føroyska markið:**

# BP byrjar oljuframleiðslu við føroyska markið um tvey ár!

Stóra bretska oljufelagið BP hevur nú í eina viku borað í oljukelduni Foinaven bert sjev kilometrar frá føroyska markinum. Enn ein boripallur verður helst fluttur til økið í summ-ar. So lovandi eru kanningarúrlitini í hesum nýggja økinum, at bretar miðja móti at fara undir veruliga framleiðslu um 2-3 ár.

Tað er sera stórum áhugi fyri undirgrundini millum Føroyar og Hetland. Tær báðar oljukeldurnar, sum bretar herfyri funnu í blokki 204 og sum liggja bert 7 kilometrar frá føroyska markinum, eru av so mikið stórum áhuga fyri bretska oljuindnaðin, at stóra oljufelagið BP nú hevur latið ein av sínum best útgjørdu boripallum at fara undir víðari boringar. Boripallurin, "Sovereign Explorer" sum er av nakað sama slag sum

teir báðir, "Ocean Alliance" og "Ocean Valiant" ið funnu tær báðar stóru oljukeldurnar í blokki 204.

Sovereign stavar frá orðinum sovereignty, sum merkir yvirvald, fullveldi og yviræði. Boripallurin kemur á leiðina millum Føroyar og Hetland bert tveir vikur, áðrenn nýtt samráðingurfar verður í marknatrætuni millum føroyingar og bretar. Um hesin oljuboripallurin hevur nakað við bretska

oljupolitikkinn at gera er óvist.

Boripallurin byrjaði boringarnar fyri góðari viku síðani og skulu gerast seks ymsar boringar. Møguliga fer BP at senda enn ein boripall til økið í summar.


### Stór framstig

Pressutalsmaðurin hjá BP í Aberdeen, Jimmy Gardine, sigur við Sosialin, at tækniliga menningin innan oljuvinnuna at arbeiða á størri dýpum sum eitt nú




Boripallurin "Sovereign Explorer", sum nú er staðdur í Hetlandsrennuni er av nakað sama slag sum "Ocean Alliance", sum fann olju her í økinum í fjør. Her av-myndaður frá strand-faraskipinum Teistanum..

Longu fyri 12 árum síðani mettu serfrøðingar, at eitt av komandi stóru oljuøkinum fór at liggja millum Føroyar og Hetland.



Offshore production platform milestones, USA




Fyri bert fáum árum síðani hevði tað verið óhugsandi at ímynda sær eina oljuvinna á stórum dýpum sum í Hetlandsrennuni. Í dag er einki til hindurs fyri at arbeiða í slíkum økjum. Tekningin vísir framstigini í sambandi við at bora á djúpri og djúpri vatni.

millum Hetland og Føroya ger, at tað er einki til hindurs fyri at arbeiða í økinum hesa ársins tíð. Boripallarnir eru so mikið framkomnir, at tað, sum ikki bara til fyri bert fáum árum síðani, letur seg í dag væl gera.

Hann sigur víðari, at tær báðar oljukeldurnar í 204, sum hvør er upp til 500.000 mill. tunnur, eru so mikið lovandi, at teir miðja móti at fara undir veruliga framleiðslu í 1996 ella 97. Hetta er munandi skjótari enn vanligt, tá farið verður undir at framleiða olju úr heilt nýggjum økjum.

BP væntar sær sera nógv av nýggja oljuøkinum, hóast teir skulu arbeiða á stórum dýpum upp á 500 metrar og meiri. Tað er annars sera



umráðandi fyri felagið at skapa áhuga fyri øllum tí bretska oljuøkinum, tá hugsað verður um kappingarførið í sambandi við at gera sløgur í oljuvinnuni. Tað finnast nógv áhugaverd øki kring heimin at gera sløgur í, og fyri at varðveita áhugan fyri at gera sløgur í bretskum øki roynir BP at skunda undir kanningarnar og eina komandi framleiðslu í nýggja oljuøkinum vestan fyri Hetland. Enn er hetta nýggja "oljuvintýrið" sera nýtt, eitt nú finst als eingin infrastrukturur ívs. oljuleiðingar ol. í økinum. Men fara úrslitini at vera eins positiv sum higartil kann roknast við, at Hetlandsrennan kann fáa eins stóran týðning ella størri sum Norðsjógvurin.

**Gingló væl**

Tað hevur annars gingið sera væl í hond í hesum nýggja økinum. Átlanin var at gera seismiskar

kanningar í ár eisini, men hetta er ikki neyðugt, tí úrslitini frá seismisku kanningunum í fjør vóru so framúr góð. BP metir seg at hava so góðar upplýsingar at ganga eftir longu nú, at tað hevur sett í gongd víðari boring av teimum báðum kendu keldunum. Haraftrat fara teir eisini at bora nøkur heilt nýggj hol. Hvar tað verður fáa vit ikki upplýst.

Oljupallurin, sum nú borar í Foinaven oljukelduni í blokki 204, skal royna at finna fram til, hvussu oljukeldan sæt út og á hvønn hátt teir skulu taka oljuna upp. Tilsamans 80 mans eru á pallinum.

jan



Um 2-3 ár verður hetta gerandi mynd í Hetlandsrennuni. Myndin er frá Gullfaksoljuøkinum í Norðsjónum.

# Stórir áhugi fyri oljufelag

Í farnu viku varð felagið Føroya Oljufrádráttur stovnað í Havn. Felagið hevur fingið sera stóra undirtøku. Umframt einstaklingar, virki og ymisk arbeiðspláss eru eisini fleiri av vinnu- og fakfeløgnum í landinum við, f r á verkamannafeløgnum til arbeiðsgevarar.

Endamálið við nýggja felagnum er at samskipa og menna eina komandi oljuvinnu. Her verður serstakliga hugsað um eina slíka vinnu her á landi men eisini um møguleikarnar at vera við í oljuvinnuni í okkara grannalöndum, eitt nú Bretlandi, Noregi og Danmark.

Felagið vónar, at tað

fer at verða tikið við upp á ráð av landsstýrinum, tá ein oljupolitikkur skal stingast út í kortið. Felagið sigur seg vilja stuðla landsstýrinum í royndunum at skaffa nýggj arbeiðspláss og annars vera við til at fáa meiri gongd á vinnuhjólini í landinum. Afturfyri vónar felagið so eisini, at



Nógv fólk varð møtt til stovnan av Føroya Oljufrádrátt. Mynd kalmar



Tríggir av nevndarlimum, Gunnar Mohr, Johan Mortensen og Magni Arge. Mynd kalmar

landsstýrið og aðrir almennir myndugleikar fara at vísa felagnum ans í framtíðini.

**Nýggir Inntøku-møguleikar**

Socialurin hevur skilt, at tann stóri áhugin fyri felagnum, stavar frá vónunum hjá bæði vinnulivinum og teimum ymsu feløgnum til eina komandi oljuvinnu. Her verður bæði hugsað um at skaffa samfelagnum nýggjar inntøkamøguleikar, men so sanniliga eisini at kunna vísa teimum ungu, sum í dag skulu til at útbúgva seg á teir stóru framtíðar møguleikarnar, sum eru í hesi vinnu.

Millum mongu limirnar í nýggja felagnum eru allar skipasmíðjurnar í landinum, sum síggja ein

stóran møguleika at fáa arbeiði, verður ein oljuvinna veruleiki. Hec er bæði talan um nýbygging og umvælingar. Tíðindini um at bretar ætla sær at fara undir oljuframleiðslu um kanska eini 2-3 ár bert fáar kilometrar frá Føroya markinum eru sjálvandi við til at geva eitt nú skipasmíðjunum nýggjar vónir.

Á fundinum í Føroya Oljufrádrátt varð nevnd vald. Í hana komu: Johan Mortensen, Magni Arge, Páll Konoy, Alvi Nielsen, Gunnar Mohr, Árni Joensen og Eli Davidsen. Eykamenn eru Pauli Einarson, Johanna Hansen og Graham Steward.

jan